

# മാർപാപ്പായുടെ മാധ്യമദിനസന്ദേശം 2011

45-ാമത് ലോകസമ്പർക്ക മാധ്യമദിനത്തോടനുബന്ധിച്ച്  
ബെനഡിക്റ്റ് 16-ാമൻ മാർപാപ്പാ നൽകുന്ന സന്ദേശം  
(മാധ്യമദിനം: 13.11.2011, ഞായറാഴ്ച)

“സത്യവും പ്രഘോഷണവും ജീവിതത്തിന്റെ ആധികാരികതയും ഈ ഡിജിറ്റൽ യുഗത്തിൽ”  
(TRUTH, PROCLAMATION AND THE AUTHENTICITY OF LIFE IN THE DIGITAL AGE)

ഈ യുഗത്തിന്റെ ആശ്ചര്യകരമായ പ്രതിഭാസമായി മാധ്യമ ലോകത്ത് ഇന്റർനെറ്റ് അതിന്റെ സാമൂഹിക വിനിമയ ശൃംഖല തുറന്നതോടെയുണ്ടായ അഭൂതപൂർവമായ മാറ്റങ്ങളുടെ പശ്ചാത്തലത്തിൽ ഏതാനും ചിന്തകൾ നിങ്ങളുമായി പങ്കുവയ്ക്കുവാൻ ഞാൻ ആഗ്രഹിക്കുകയാണ്. വ്യവസായവിപ്ലവം ഉത്പാദനത്തിലും തൊഴിലാളികളുടെ ജീവിതചര്യയിലും ആഴമായ മാറ്റങ്ങൾ വരുത്തിയതുപോലെ, ആശയവിനിമയലോകത്തുണ്ടായിക്കൊണ്ടിരിക്കുന്ന വിപ്ലവകരമായ മാറ്റങ്ങൾ ഇന്നത്തെ ലോകത്ത് സാംസ്കാരികവും സാമൂഹികവുമായി പ്രകടമായ പുരോഗതിക്ക് വഴിതെളിക്കുന്നുണ്ട് എന്നതു പൊതുവേ അംഗീകരിക്കപ്പെട്ടിട്ടുള്ള കാര്യമാണ്. ആശയവിനിമയരീതികളിൽ പുതിയ സാങ്കേതികത മാറ്റംവരുത്തുക മാത്രമല്ല, ആശയവിനിമയത്തെ പാടേ മാറ്റിമറിക്കുന്നതുകൊണ്ട് മനുഷ്യൻ അതിവിപുലമായ ഒരു സാംസ്കാരിക പരിവർത്തനത്തിന്റെ യുഗസന്ധിയിലാണ് ജീവിക്കുന്നത്. വിവരസാങ്കേതികതയുടെ ഈ വിന്യാസം ആഗോളതലത്തിൽ പുതിയ അറിവിനും ചിന്താധാരകൾക്കും വഴിതുറക്കുകയും പണ്ടൊരിക്കലുമില്ലാത്ത തരത്തിലുള്ള ബന്ധങ്ങൾ രൂപീകരിക്കുന്നതിനും കൂട്ടായ്മ വളർത്തുന്നതിനും വേദിയൊരുക്കുകയും ചെയ്യുന്നു.

മാധ്യമങ്ങൾ തുറക്കുന്ന പുതിയ സാധ്യതകൾ നമ്മെ ആശ്ചര്യപ്പെടുത്തുന്നു. അടുത്തകാലംവരെ അചിന്തനീയമായിരുന്ന അറിവിന്റെ പുതിയ ചക്രവാളങ്ങളാണ് ഒപ്പംതന്നെ ഇന്ന് നമ്മുടെ മുന്നിൽ തുറക്കപ്പെടുന്നത്; അതുകൊണ്ടുതന്നെ ഈ ഡിജിറ്റൽ യുഗത്തിൽ ആശയവിനിമയത്തിനുള്ള പ്രാമുഖ്യത്തെക്കുറിച്ച് അടിയന്തരവും ഗൗരവപൂർവവുമായ ഒരു വിചിന്തനം ആവശ്യമായിരിക്കുകയാണ്.

ഇന്റർനെറ്റിന്റെ ഉപയോഗത്തിലുള്ള ബൃഹത്തായ സങ്കീർണ്ണതയ്ക്കും അനിതരസാധാരണമായ സാധ്യതകൾക്കും അഭിമുഖീഭവിക്കുമ്പോഴാണ് ഈ ആവശ്യകത നമുക്ക് കൂടുതൽ സ്പഷ്ടമാകുന്നത്. മനുഷ്യചാതുരിയുടെ എല്ലാ പരിശ്രമഫലങ്ങളുംപോലെതന്നെ ആശയവിനിമയലോകത്തുണ്ടായിട്ടുള്ള വിവരസാങ്കേതികതയുടെ സത്ഫലങ്ങൾ വിവേകപൂർവ്വം ഉപയോഗിക്കുകയാണെങ്കിൽ മനുഷ്യന്റെ ഹൃദയാന്തരാളത്തിൽ തിങ്ങിനില്ക്കുന്ന ജന്മസാഹചര്യത്തിനും സത്യത്തിനും ഐക്യത്തിനും വേണ്ടിയുള്ള അഭിവാഞ്ചയുടെ സഹലീകരണത്തിനും ഈ ഡിജിറ്റൽ വേദി വഴിതുറക്കുകതന്നെ ചെയ്യും.

ഡിജിറ്റൽ ലോകത്ത് ആശയങ്ങൾ സമൃദ്ധമായി സംപ്രേഷണം ചെയ്യുന്നതോടൊപ്പം, അറിവ് വ്യക്തിതലത്തിൽ പങ്കുവയ്ക്കുന്ന ഒരു സാമൂഹികശൃംഖല ആവിഷ്കൃതമാവുകയാണ്. ഡിജിറ്റൽ ആശയവിനിമയപ്രക്രിയയിൽ അറിവിന്റെ ഉത്പാദനവും ഉപഭോഗവും തമ്മിലുള്ള പ്രകടമായ വ്യത്യാസം ഇല്ലാതാകുന്നതുവഴി ആശയവിനിമയം തുലോം വസ്തുതകളുടെ കൈമാറ്റമെന്നതിനെക്കാൾ പങ്കുവയ്ക്കലിന്റെ ഒരു നവരൂപമായി മാറുന്നു.

മാധ്യമലോകത്തെ ഈ നൂതന ബലതന്ത്രം ആശയവിനിമയശാസ്ത്രത്തിലുള്ള മനുഷ്യന്റെ താല്പര്യം വർദ്ധിപ്പിക്കുകയും അത് പ്രധാനമായും പങ്കുവയ്ക്കലും സംവാദവും സഹാനുഭാവവും ഐക്യദാർഢ്യവും ക്രിയാത്മകമായ ബന്ധങ്ങളുടെ രൂപീകരണവുമായി പ്രത്യക്ഷപ്പെടുന്നു. എന്നാൽ മറുഭാഗത്ത് ആധുനികമാധ്യമങ്ങളുടെ വൈരുദ്ധ്യമാർന്ന പരിമിതികളിൽ ഏകപക്ഷീയത, ഭാഗികത, അവാസ്തവികത, പൊങ്ങച്ചം എന്നിവ വ്യതിരിക്തമായി നിലകൊള്ളുന്നുണ്ട്.

ആശയവിനിമയലോകത്തുണ്ടാകുന്ന തനിമയാർന്ന വ്യതിയാനങ്ങളും അവയുടെ വെല്ലുവിളികളും തങ്ങളുടെ ജീവിതത്തിന് പുതിയ ഉണർവും ജിജ്ഞാസയും നൽകുന്നതുകൊണ്ട് അവയെ ഏറെ ആകാംക്ഷയോടെ അറിയാനും അനുഭവിക്കുവാനും പരിശ്രമിക്കുന്നത് യുവാക്കളാണ്. സാമൂഹികസമ്പർക്കമാധ്യമശൃംഖലയുടെ സൃഷ്ടമായ ലോകത്തുണ്ടായിക്കൊണ്ടിരിക്കുന്ന യുവാക്കളുടെ കൂടുതലായ ഇടപഴകൽവഴി അവരുടെ വ്യക്തിബന്ധങ്ങളുടെയും അവബോധങ്ങളുടെയും തലത്തിൽ എടുക്കേണ്ട ശരിയായ തീരുമാനങ്ങളെക്കുറിച്ചും വ്യക്തിത്വത്തിന്റെ ആധികാരികതയെക്കുറിച്ചും ഡിജിറ്റൽവേദി പുതിയ ചോദ്യങ്ങൾ അവരോട് ഉന്നയിക്കുന്നുണ്ട്. ഡിജിറ്റൽലോകത്ത് കൂടുതൽ വ്യാപരിക്കുന്ന വ്യക്തി പുറംലോകംവീട്ടി ഏകാന്തതയുടെ ഒരു സമാന്തരാസ്തിത്വത്തിലേയ്ക്ക് കടക്കു

കയും യഥാർത്ഥ പ്രതീതിയുണർത്തുന്ന മാധ്യമസൃഷ്ടമായ ഒരു ലോകത്തുമാത്രം ഒതുങ്ങിപ്പോകുന്ന അപകടം ഒഴിവാക്കുകയാണെങ്കിൽ, നല്ല വ്യക്തിബന്ധങ്ങൾക്കും സംസർഗ്ഗത്തിനുമുള്ള ആധികാരികസരണിയാണ് സൈബർ സ്പെയ്സ് അല്ലെങ്കിൽ കമ്പ്യൂട്ടർ ഭൂമിക.

പരസ്പരബന്ധങ്ങൾക്കും പങ്കുവയ്പ്പിനും വേണ്ടിയുള്ള ഡിജിറ്റൽ ലോകത്തെ തിരച്ചിലിൽ ആധികാരികമായിരിക്കാനും വിശ്വസ്തരായിരിക്കാനുമുള്ള വെല്ലുവിളിയെ നേരിടുന്ന വ്യക്തി, വ്യാജമായ ഒരു പൊതു ആകാരം അല്ലെങ്കിൽ വ്യക്തിരൂപം സ്വയം സൃഷ്ടിക്കുന്ന മിഥ്യാബോധത്തിന് കീഴ്പ്പെടാതിരിക്കാൻ ശ്രദ്ധിക്കേണ്ടതാണ്. പുതിയ സാങ്കേതികവിദ്യകളിലൂടെ സ്വന്തം നാടിന്റെയും സംസ്കാരത്തിന്റെയും അതിരുകൾക്കുമപ്പുറം എത്തിച്ചേർന്ന വ്യക്തി ലീനമായ ഒരു സൂഹൃദ് വലയത്തിന്റെ പൂർണ്ണമായ ഒരു പുതിയ ലോകം കെട്ടിപ്പടുക്കുന്നു. ഇത് മഹത്തായ ഒരവസരമാണെങ്കിലും ഏറെ ശ്രദ്ധയും അവബോധവും ആവശ്യപ്പെടുന്ന വലിയ അപകടസാധ്യതയും ഇതിൽ പതിയിരിക്കുന്നുണ്ട്.

മാധ്യമസൃഷ്ടമായ ഈ പുതുലോകത്ത് ആരാണ് എന്റെ അയൽക്കാരൻ? മാധ്യമശൃംഖലയിൽ അമിതമായി അനുദിനം ഇടപഴകി ജീവിക്കുന്നവർ ചുറ്റുമുള്ളവർക്കും കൂടെവസിക്കുന്നവർക്കും ലഭ്യമല്ലാതാകുന്ന ഒരു അപകടം അവിടെ അന്തർലീനമായിരിക്കുന്നില്ലേ? നാം ജീവിക്കുന്ന ലോകത്തുനിന്നും ഡിജിറ്റൽ സാങ്കേതികതയുടെയും വിനിമയത്തിന്റെയും ഏറെ വ്യത്യസ്തമായൊരു ലോകത്തേക്ക് മനസ്സു തിരിയുന്നതുകൊണ്ട് അശ്രദ്ധരാകാനും ചിന്തകൾ പതറിപ്പോകാനും സാധ്യതയില്ലേ? അതുവഴി നമ്മുടെ പ്രത്യേക താല്പര്യങ്ങളെക്കുറിച്ചു ചിന്തിക്കാനും ആഴമുള്ളതും ദൈർഘ്യമുള്ളതുമായ വ്യക്തിബന്ധങ്ങൾ വളർത്തിയെടുക്കാനും സമയം ഇല്ലാതാകുന്നില്ലേ? യഥാർത്ഥ്യത്തിന്റെ പ്രതീതിയുണർത്തുന്ന ഡിജിറ്റൽ ബന്ധങ്ങൾ വളരുമ്പോൾ യഥാർത്ഥവും സമീപസ്ഥവുമായ വ്യക്തിബന്ധങ്ങൾ ജീവിതത്തിന്റെ ഓരോ തലങ്ങളിൽനിന്നും അകന്നുപോകുവാൻ പാടില്ലാത്തതാണ്.

ഈ ഡിജിറ്റൽ യുഗത്തിൽ എല്ലാ മനുഷ്യരും ജീവിതത്തെക്കുറിച്ചുള്ള വിചിന്തനത്തിനും ആധികാരികതയ്ക്കും നിർബന്ധമായും ശ്രദ്ധചെലുത്തേണ്ടതാണ്. ഇന്നത്തെ സാമൂഹികസമ്പർക്കമാധ്യമശൃംഖലയിൽ സന്നിഹിതമായിരിക്കുന്ന ഊർജ്ജം തെളിയിക്കുന്നത്, ഓരോരുത്തരും എന്ത് വിനിമയം ചെയ്യുന്നുവോ അതിൽ മുഴുകിയിരിക്കും എന്നാണ്. മനുഷ്യൻ ആശയവിനിമയം ചെയ്യുമ്പോൾ അവൻ തന്റെ ലോകത്തെക്കുറിച്ചുള്ള കാഴ്ചപ്പാടും ആശയങ്ങളും പ്രത്യാശകളും ജീവിതലക്ഷ്യങ്ങളും മറ്റുള്ളവരുമായി പങ്കുവയ്ക്കുകയാണ്. ഇതിൽനിന്നു മനസ്സിലാക്കേണ്ടത് ഡിജിറ്റൽ സാങ്കേതികതയുടെ ലോകത്ത് ക്രൈസ്തവ സാന്നിധ്യത്തിന് പ്രസക്തിയുണ്ടെന്നാണ്: അത് സത്യസന്ധവും സുതാര്യവും മറ്റുള്ളവരോട് ഉത്തരവാദിത്വപൂർണ്ണവും ബഹുമാനപൂർവകവുമായ ഒരു ആശയവിനിമയശൈലിയായിരിക്കേണ്ടതാണ്. പുതിയ മാധ്യമങ്ങളിലൂടെ സുവിശേഷം പ്രഘോഷിക്കുക എന്നു പറയുന്നത് മതാത്മകമായ ചിന്തകൾ മാധ്യമ മണ്ഡലങ്ങളിൽ ഉൾക്കൊള്ളിക്കുക എന്നു മാത്രമല്ല, മറിച്ച് ഓരോരുത്തരുടെയും ഡിജിറ്റൽ വ്യക്തിത്വവും മുൻഗണനകളും തിരഞ്ഞെടുപ്പുകളും തീർപ്പുകളും പൂർണ്ണമായും സുവിശേഷസാന്ദ്രമാക്കിക്കൊണ്ട്, പ്രത്യക്ഷമായി പ്രഘോഷിക്കാതെയാണെങ്കിലും നിരന്തരമായ ജീവിതസാക്ഷ്യത്തിലൂടെ പ്രകടമാക്കേണ്ടതാണ്. വ്യാപ്തമായ ഡിജിറ്റൽ ലോകത്ത് നിരന്തരമായ സാക്ഷ്യത്തിലൂടെയല്ലാതെ സുവിശേഷം പ്രസംഗിക്കുവാനാവില്ല. ഡിജിറ്റൽ സാങ്കേതികതയുടെ ഈ പുതിയ ചുറ്റുപാടുകളിലും ആവിഷ്കരണരീതികളിലും ക്രൈസ്തവർ അസ്വസ്ഥരാവാതെ പ്രത്യാശയോടെ പ്രതികരിക്കാനും ക്രിസ്തുവിനെ കർത്താവായി പ്രഘോഷിക്കാനും വിളിക്കപ്പെട്ടിരിക്കുന്നു. (1 പത്രോസ് 3,15).

ഡിജിറ്റൽ യുഗത്തിന്റെ സാങ്കേതികത ഉപയോഗിച്ച് ഇന്നത്തെ സാമൂഹികമാധ്യമശൃംഖലയുടെ ശൈലിയിൽ സുവിശേഷസന്ദേശം ആവിഷ്കരിക്കുക എന്നത് ഒരു വലിയ വെല്ലുവിളിയാണ്. ആദ്യമായി മനസ്സിലാക്കേണ്ട ഒരു വസ്തുത, നാം പ്രഘോഷിക്കേണ്ട സത്യത്തിന്റെ മൂല്യം അതിന്റെ ജനപ്രീതിയിലോ, അതിനു ലഭിക്കുന്ന പൊലിമയിലോ അല്ല അടങ്ങിയിരിക്കുന്നത് എന്നാണ്. സത്യം സ്വീകാര്യമാവുന്ന വിധത്തിൽ ലഘൂകരിച്ചോ വെള്ളംചേർത്തോ നൽകുകയല്ല, മറിച്ച് അതിന്റെ സമഗ്രതയിൽ പ്രഘോഷിക്കുകയാണുവേണ്ടത്. അത് ക്ഷണികമായ ഒരു ആകർഷണമാകുന്നതിനെക്കാൾ അനുദിനപോഷണമായി മാറേണ്ടതാണ്. സുവിശേഷസത്യം ഉപരിപ്ലവമായി ഉപയോഗിക്കേണ്ട ഒന്നല്ല, മറിച്ച് സ്വതന്ത്രമായ പ്രതികരണം ആവശ്യപ്പെടുന്ന ഒരു സമ്മാനമാണ്. യഥാർത്ഥ്യത്തിന്റെ പ്രതീതിയുണർത്തുന്ന ഒരു വെബ് പേജിൽ സുവിശേഷം വിന്യസിക്കപ്പെടുമ്പോഴും, അത് ഈ ലോകയാഥാർത്ഥ്യങ്ങളിൽ മാംസം ധരിക്കുകയും, നാം അനുദിനം ഇടപഴകുന്ന സഹോദരങ്ങൾക്കൊപ്പം ജീവിതബന്ധിയാക്കപ്പെടേണ്ടതുമാണ്. നേരിട്ടുള്ള മനുഷ്യബന്ധങ്ങളാണ് വിശ്വാസപ്രചാരണത്തിന് അടിസ്ഥാനമായി നിലകൊള്ളുന്നത്.

ആത്മവിശ്വാസത്തോടും അറിവോടും അതോടൊപ്പം ഉത്തരവാദിത്വപൂർണ്ണമായ ക്രിയാത്മകതയോടുംകൂടെ ഈ ഡിജിറ്റൽ യുഗം തുറന്നുതന്നിട്ടുള്ള പരസ്പരബന്ധങ്ങളുടെ ശൃംഖലയിൽ കണ്ണിചേരാൻ ഞാൻ എല്ലാവരെയും ക്ഷണിക്കുന്നു. ഈ ഡിജിറ്റൽ കുട്ടായ്മയിൽ ആയിരിക്കുവാനുള്ള ആഗ്രഹ നിർവ്വൃതികുവേണ്ടി മാത്രമല്ല, പരസ്പരബന്ധങ്ങളുടെ ഈ നവശൃംഖല മനുഷ്യജീവന്റെ സമഗ്രഭാഗമായിതീർന്നിരിക്കുന്നതുകൊണ്ടുമാണ് ഈ പ്രത്യേക ക്ഷണം ഞാൻ നിങ്ങൾക്കു നൽകുന്നത്. വെബ്ബും ഡിജിറ്റൽ ലോകവും മാനവ കുലത്തിന് നവവും സങ്കീർണ്ണവുമായ ബുദ്ധിയുടെയും ആത്മീയതയുടെയും പുരോഗതിക്കായുള്ള പങ്കുവയ്ക്കലിന്റെ പുതിയചക്രവാളങ്ങൾ വിരിയിക്കുന്നു. ക്രിസ്തു ദൈവമാണെന്നും കാലത്തിന്റെ തികവിൽ എല്ലാം പൂർത്തീകരിക്കുന്നവനാണെന്നും (എഫെസിയർ 1,10), മനുഷ്യകുലത്തിന്റെയും ചരിത്രത്തിന്റെയും രക്ഷകനാണെന്നുമുള്ള വിശ്വാസം ഈ നവശൃംഖലയിൽ പ്രഘോഷിക്കുവാൻ ക്രൈസ്തവർ വിളിക്കപ്പെട്ടിരിക്കുന്നു. അതിവേഗം ഹൃദയത്തെ പ്രചോദിപ്പിക്കുകയും മനസ്സിനെ ചലിപ്പിക്കുകയും ചെയ്യുന്ന ആദരണീയവും സചേതനവുമായ ഒരു ആശയവിനിമയമാണ് സുവിശേഷപ്രഘോഷണത്തിനാവശ്യം; ഉമിതനായ ക്രിസ്തു എമ്മാവൂസിലേക്കു പുറപ്പെട്ടുപോയ ശിഷ്യന്മാരുടെ ഹൃദയത്തെ തൊട്ടുണർത്തിയതുപോലുള്ള ഒരാശയവിനിമയമാണിവിടെ വേണ്ടത് (ലൂക്കാ 24, 13-35). ക്രിസ്തുവിന്റെ സംവാദശൈലിയിലുള്ള സമീപനംവഴിയും അവരുടെ ഹൃദയങ്ങളെ ലോലമായി സ്പർശിക്കുന്ന അവിടത്തെ രീതികൊണ്ടും ദൈവികരഹസ്യങ്ങളിലേക്ക് അവരുടെ ഹൃദയങ്ങൾ മെല്ലെ തുറക്കപ്പെട്ടു.

ഏറെ ജനപ്രീതിയുണർത്തുന്ന സാമൂഹികസമ്പർക്കമാധ്യമശൃംഖലയിൽ പ്രതിഫലിച്ചുകാണുന്ന മനുഷ്യന്റെ പരസ്പരബന്ധത്തിനും കുട്ടായ്മയ്ക്കും ജീവിതാർത്ഥത്തിനും വേണ്ടിയുള്ള തീക്ഷ്ണമായ അഭിലാഷം ആത്യന്തികമായ ഒരപഗ്രഥനത്തിൽ സത്യമാകുന്ന ക്രിസ്തുവാണ്. തങ്ങളുടെ ജീവിതത്തിന്റെ ആഴമായ ബോധ്യങ്ങൾക്ക് സാക്ഷ്യം നൽകാൻ ആഗ്രഹിക്കുന്ന ക്രൈസ്തവർ വെബ്ബെന്ത വലിയ ഡിജിറ്റൽ ശക്തിയെ വ്യക്തിഹൃദയ്ക്കുള്ള ഒരു ഉപകരണമാക്കാനോ, വൈകാരികമായി മനുഷ്യനെ സാധീനിക്കാനോ, ശക്തൻമാരുടെ അഭിപ്രായങ്ങളുടെ കുത്തകയാക്കാനോ അനുവദിക്കരുത്. മറിച്ച്, എല്ലാവരിലുമുള്ള അഭ്യന്തരസന്തോഷത്തിനുള്ള ആഗ്രഹവും എന്നും നിലനിൽക്കേണ്ട ജീവന്റെ നന്മയാർന്ന ഭാവത്തിനുള്ള അഭിവാഞ്ഛയും പരിപോഷിപ്പിക്കുന്ന ശൃംഖലയായി അതിനെ വളർത്തേണ്ടതാണ്. തീർച്ചയായും അന്യൂനമായ ഒരു മാനുഷിക ആത്മീയ അഭിവാഞ്ഛയാണ് ഈ ജീവിതത്തിൽ സത്യത്തിനും കുട്ടായ്മയ്ക്കും ആവേശം പകരുകയും സുതാര്യമായും ആർജ്ജവത്തോടുകൂടിയും ആശയവിനിമയം ചെയ്യാൻ നമ്മെ പ്രചോദിപ്പിക്കുന്നത്. ഡിജിറ്റൽ ലോകത്ത് ക്രിയാത്മകമായ സാന്നിധ്യം നന്മയ്ക്കായി ഉപയോഗിക്കുവാൻ ഞാൻ യുവാക്കളെ പ്രത്യേകമായി ക്ഷണിക്കുന്നു.

ഏവർക്കും എന്റെ അപ്പസ്തോലിക ആശീർവാദം നൽകുന്നു.

**ബെനഡിക്റ്റ് 16-ാമൻ മാർപാപ്പാ**

**വിശ്വാസികളുടെ പ്രാർത്ഥന**

**കാർമ്മി:** ഞങ്ങളുടെ പിതാവായ ദൈവമേ ലോകസമ്പർക്കമാധ്യമദിനത്തിൽ, അങ്ങുനൽകിയ ഇന്റർനെറ്റ് എന്ന ഈ ദാനത്തെ തിരിച്ചറിയുകയും അങ്ങേക്കു നന്ദി അർപ്പിക്കുകയും ചെയ്യുന്നു. സമ്പർക്കത്തിനനുയോജ്യമായ നൂതനമായ ഉപാധികളും സാങ്കേതിക വിദ്യകളും അങ്ങേ ജ്ഞാനത്താലും ശക്തിയാലും ഉരുവായതാണല്ലോ. മാധ്യമരംഗത്ത് പ്രവർത്തിക്കുന്നവരും അങ്ങേ ദാനങ്ങൾ തന്നെ. ഈ വരദാനങ്ങളെല്ലാം നൂതനമായ ബന്ധങ്ങൾ സ്ഥാപിക്കുന്നതിനും സൗഹാർദ്ദം പരിപോഷിപ്പിക്കുന്നതിനും ലോകമെങ്ങും ശാന്തിയും സമാധാനവും ഉണ്ടാവുന്നതിനുമായി ഞങ്ങളെ സഹായിക്കട്ടെ. അങ്ങയിലുള്ള വിശ്വാസത്താലും ശരണത്താലും ഈ പ്രാർത്ഥനകൾ ഞങ്ങൾ അങ്ങയ്ക്ക് സമർപ്പിക്കുന്നു. അങ്ങേ കാര്യണുത്താൽ ഞങ്ങളെ ശ്രവിക്കണമേ എന്നപേക്ഷിക്കുന്നു.

**ലീഡർ:** വിശ്വാസികളുടെ സമൂഹമായ തിരുസഭയ്ക്കുവേണ്ടി ഞങ്ങൾ പ്രാർത്ഥിക്കുന്നു: ഉമിതനാഥനിലുള്ള ഞങ്ങളുടെ വിശ്വാസം കർത്താവായ യേശുവിന്റെ വചനവും സമാധാനവും ലോകമെങ്ങും എത്തിക്കുന്നതിനും മറ്റുള്ളവരുടെ സംസ്കാരം മനസ്സിലാക്കുന്നതിനും സാങ്കേതികവിദ്യയുടെ നേട്ടം എല്ലാ മനുഷ്യർക്കും അഭ്യുന്നതി ഉണ്ടാക്കുവാനുമുള്ള ഞങ്ങളുടെ ദൗത്യത്തെ നവീകരിക്കണമെന്ന് ഞങ്ങൾ പ്രാർത്ഥിക്കുന്നു.

എല്ലാ: കർത്താവേ ഞങ്ങളുടെ പ്രാർത്ഥന കേൾക്കണമേ.

**ലീഡർ:**ബൈനഡിക്ട് പതിനാറാമൻ പാപ്പായും ഞങ്ങളുടെ മെത്രാന്മാരും വൈദികരും സന്നുസ്തരും തങ്ങളുടെ പ്രവർത്തനങ്ങളും പ്രബോധനങ്ങളും വഴി എല്ലാ മനുഷ്യരുടെയും ഹൃദയങ്ങളെ സുവിശേഷത്താൽ സ്പർശിക്കാൻ കഴിവുള്ളവരാകുവാൻ അങ്ങേ അനുഗ്രഹവും ശക്തിയും ജ്ഞാനവും അവരിലുണ്ടാകുവാൻ ഞങ്ങൾ പ്രാർത്ഥിക്കുന്നു.

എല്ലാ: കർത്താവേ.....

**ലീഡർ:**ഇന്റർനെറ്റിലൂടെ, തങ്ങൾ ഉൾക്കൊണ്ടിരിക്കുന്ന കർത്താവായ യേശുവിനെ, സർവ്വജനങ്ങൾക്കും വേണ്ടി സദാ ലഭ്യമാകുവാനും സംശയങ്ങൾ ഉടനടി നിവാരണം ചെയ്യുവാനും എല്ലാ വൈദികരെയും ശക്തരാക്കണമേ എന്നു ഞങ്ങൾ പ്രാർത്ഥിക്കുന്നു.

എല്ലാ: കർത്താവേ.....

**ലീഡർ:**സമ്പർക്കമാധ്യമരംഗത്ത് പ്രവർത്തിക്കുന്നവർക്കുവേണ്ടി ഞങ്ങൾ പ്രാർത്ഥിക്കുന്നു: അവർ തങ്ങളുടെ ബുദ്ധിശക്തിയും ഉൾക്കാഴ്ചകളും സുവിശേഷത്തിനായി വിനിയോഗിക്കുവാൻ അവരെ പ്രാപ്തരാക്കണമെന്ന് ഞങ്ങൾ പ്രാർത്ഥിക്കുന്നു.

എല്ലാ: കർത്താവേ.....

**ലീഡർ:**രാഷ്ട്രനേതാക്കൾക്കുവേണ്ടിയും ഞങ്ങൾ പ്രാർത്ഥിക്കുന്നു: സമ്പർക്കമാധ്യമങ്ങൾ ജനനന്മയ്ക്കു വേണ്ടിയും മനുഷ്യജീവന്റെ അന്തസ്സിനും ശ്രേയസ്സിനുമായി ഉപയോഗപ്പെടുത്തുവാൻ അവർക്ക് കഴിയണമെന്ന് ഞങ്ങൾ പ്രാർത്ഥിക്കുന്നു.

എല്ലാ: കർത്താവേ.....

**ലീഡർ:**യുവജനങ്ങൾക്കുവേണ്ടി ഞങ്ങൾ പ്രാർത്ഥിക്കുന്നു: തങ്ങൾക്കു ലഭിച്ചിരിക്കുന്ന നൂതനമായ സാങ്കേതികവിദ്യകളുടെ സാധ്യതകൾ തിരിച്ചറിഞ്ഞ് ജ്ഞാനത്തിൽ വളരുവാനും ആദരത്തിന്റെയും സംവാദത്തിന്റെയും സൗഹൃദത്തിന്റേതുമായ ഒരു സംസ്കാരം രൂപപ്പെടുത്തുവാൻ അവരെ അനുഗ്രഹിക്കണമെന്ന് ഞങ്ങൾ പ്രാർത്ഥിക്കുന്നു.

എല്ലാ: കർത്താവേ.....

**ലീഡർ:**സിനിമ, ടി.വി.രംഗത്ത് പ്രവർത്തിക്കുന്നവർക്കുവേണ്ടിയും ഞങ്ങൾ പ്രാർത്ഥിക്കുന്നു: നിർമ്മാതാക്കളും അഭിനേതാക്കളും എഴുത്തുകാരും സംഗീതജ്ഞരും സംവിധായകരും കലാകാരന്മാരും സാങ്കേതിക വിദഗ്ദ്ധരും സത്യത്തിൽ അടിയുറച്ചവരും ജനങ്ങളെയും സമൂഹത്തെയും നേരാംവണ്ണം സേവിക്കുന്നവരുമാകുവാൻ അനുഗ്രഹിക്കണമെന്ന് ഞങ്ങൾ പ്രാർത്ഥിക്കുന്നു.

എല്ലാ: കർത്താവേ.....

**കാർമ്മി:** കാരൂണ്യവാനായ പിതാവേ, അങ്ങു ഞങ്ങളുടെ ഹൃദയവിചാരങ്ങൾ അറിയുന്നുവല്ലോ. അങ്ങേ പരിശുദ്ധാത്മാവു ഞങ്ങളെ പ്രചോദിപ്പിച്ച പ്രാർത്ഥനകൾ അങ്ങേയ്ക്കു ഞങ്ങൾ സമർപ്പിക്കുന്നു. അങ്ങേ ദിവ്യപുത്രനായ യേശു പ്രകടമാക്കിയ അങ്ങേ സ്നേഹം ഞങ്ങളുടെ ചിന്തകളിലൂടെയും പ്രവർത്തികളിലൂടെയും മറ്റുള്ളവരുമായി പങ്കുവയ്ക്കുന്നതിന് ഞങ്ങളെ അനുഗ്രഹിച്ചാലും. അങ്ങേ പരിശുദ്ധാത്മാവ് എക്കാലവും എല്ലായിടത്തും അങ്ങേ അപരിമേയമായ സ്നേഹം പഠിപ്പിക്കുകയും അത് പ്രകടിപ്പിക്കുവാൻ ഞങ്ങളെ ശക്തരാക്കുകയും ചെയ്യുമാറാകട്ടെ. കർത്താവായ ക്രിസ്തുവഴി ഞങ്ങൾ സമർപ്പിക്കുന്ന സമർപ്പിക്കുന്ന പ്രാർത്ഥന കേട്ടരുളണമേ.

ആമ്മേൻ.

**പാപ്പായുടെ മാധ്യമസന്ദേശം: പ്രസംഗക്കുറിപ്പ്**

കഴിഞ്ഞ രണ്ടുമൂന്ന് വർഷങ്ങളായി പരിശുദ്ധ പിതാവ് ബെനഡിക്റ്റ് പതിനാറാമൻ ഇന്റർനെറ്റ് സംബന്ധിയായ വിഷയങ്ങളാണ് മാധ്യമദിനസന്ദേശങ്ങളായി നൽകിവരുന്നത്. ആദ്യം ഈ മാസ്മതികലോകത്തെ ഏറെ ഇഷ്ടപ്പെടുന്ന യുവജനങ്ങളോടാണ് പാപ്പാ പുതിയ സാങ്കേതികവിദ്യകളും പുതിയ ബന്ധങ്ങളും: ആദരത്തിന്റെയും സൗഹൃദത്തിന്റെയും സംസ്കാരം പ്രോത്സാഹിപ്പിക്കാനായി ശ്രമിക്കണമെന്ന് ആവശ്യപ്പെട്ടപ്പോൾ, അതിനടുത്ത വർഷം സൈബർ ലോകത്തെ അജപാലനശുശ്രൂഷ സംബന്ധിച്ച് പ്രധാനമായും വൈദികരോടാണ് സംവദിച്ചത്.

ഈ വർഷമാകട്ടെ, ഇന്റർനെറ്റ് എന്ന കമ്പ്യൂട്ടർ ഭൂമിക ആധാരമാക്കി സത്യവും പ്രഘോഷണവും ജീവിതത്തിന്റെ ആധികാരികതയും ഡിജിറ്റൽ യുഗത്തിൽ എന്ന വിഷയം അടിസ്ഥാനമാക്കിയാണ് പാപ്പാ സംസാരിക്കുന്നത്. ഇന്റർനെറ്റിലൂടെ വ്യാവസായികവിപ്ലവത്തിനു സമാനമായ ഒരു വിപ്ലവം - ആശയവിപ്ലവം - ഇവിടെ സംഭവിച്ചുകൊണ്ടിരിക്കുകയാണെന്നും സാംസ്കാരികവും സാമൂഹികവുമായ പുരോഗതിമൂലം സംഭവിക്കാവുന്ന വലിയ പരിവർത്തനത്തിന്റെ യുഗസന്ധിയിലാണ് നാം ജീവിക്കുന്നതെന്നും പാപ്പാ ഓർമ്മിപ്പിക്കുന്നു. പുതിയ അറിവ്, പുതിയ ചിന്താധാരകൾ, പുതിയ ബന്ധങ്ങൾ, കൂട്ടായ്മകൾ ഒക്കെ സൃഷ്ടിക്കുന്നത് പങ്കുവയ്ക്കലിന്റെ പുതിയ സാധ്യതകളും അറിവിന്റെ പുതിയ ചക്രവാളങ്ങളുമാണല്ലോ. വിവരസാങ്കേതികവിപ്ലവത്തിന്റെ സൽഫലങ്ങൾ വിവേകപൂർവ്വം പ്രയോജനപ്പെടുത്താൻ സാധിക്കണമെങ്കിൽ അടിസ്ഥാനവും ഗൗരവതരവുമായ ഒരു വിചിന്തനം ഇവിടെ ആവശ്യമായി വരുന്നു.

ആശയവിനിമയശാസ്ത്രത്തിലുള്ള താല്പര്യം അളവറ്റ് വർദ്ധിപ്പിക്കുന്ന പങ്കുവയ്ക്കലിന്റെ ഈ നവരൂപം മാധ്യമലോകത്തെ ഒരു നൂതന ബലതന്ത്രം തന്നെ. ഒരുവശത്ത് പങ്കുവയ്ക്കൽ, സംവാദം, സഹാനുഭാവം, ഐക്യദാർഢ്യം, ബന്ധങ്ങളുടെ രൂപീകരണം എന്നിവ സംഭവിക്കുമ്പോൾ മറുവശത്ത് ഏകപക്ഷീയത, ഭാഗികത, അവാസ്തവികത, പൊങ്ങച്ചം തുടങ്ങിയവയും സംഭവിക്കാവുന്നതാണ്.

സൈബർലോകം ഏകാന്തതയുടെ സമാന്തരാസ്തിത്വത്തിലേക്ക് ഒതുങ്ങിപ്പോകാതെ നോക്കണം. കൂടെ വസിക്കുന്നവരെയാക്കെ മറന്ന്, അതിർത്തികൾ ലംഘിച്ച് സൃഷ്ടിക്കപ്പെടുന്ന ലീനമായ കമ്പ്യൂട്ടർ സുഹൃദ്വലയം ഏറെ ശ്രദ്ധയും അവബോധവും ആവശ്യപ്പെടുന്നുണ്ട്. നാം നമ്മുടെ കാഴ്ചപ്പാടുകളും ആശയങ്ങളും പ്രത്യാശകളും ജീവിതലക്ഷ്യങ്ങളും മറ്റുള്ളവരുമായി പങ്കുവയ്ക്കുന്ന അവസരത്തിൽ അത് സത്യസന്ധവും സുതാര്യവും ആയിരിക്കണം. ഉത്തരവാദിത്വവും ബഹുമാനം നിറഞ്ഞതുമായിരിക്കണം ഈ പങ്കുവയ്ക്കൽ. സത്യം പ്രഘോഷിക്കാൻ ബാധ്യസ്ഥരായ നമുക്ക് നമ്മുടെ ഡിജിറ്റൽ വ്യക്തിത്വങ്ങൾ സുവിശേഷസാന്ദ്രമായി നിലനിറുത്തുന്നതിലൂടെയും നിരന്തരമായി നാം നൽകുന്ന ജീവിതസാക്ഷ്യങ്ങളിലൂടെയും നമ്മുടെ മൂല്യങ്ങൾ പ്രസരിപ്പിക്കാൻ കഴിയും. ആവിഷ്കരണരീതികളിൽ ക്രൈസ്തവർ അസ്വസ്ഥരാകരുത്. സ്വീകാര്യത നേടാൻ വെള്ളം ചേർക്കലോ ലഘൂകരിക്കലോ പാടില്ല. സത്യം അതിന്റെ സമഗ്രതയിൽ പ്രഘോഷിക്കപ്പെടണം. ക്ഷണികമായ ആകർഷണം എന്നതിലേറെ അനുദിനപോഷണമാകണം. ഉപരിപ്ലവകരമായി ഉപയോഗിക്കരുത്. സ്വതന്ത്രമായ പ്രതികരണം ആവശ്യപ്പെടുന്ന സമ്മാനമായിരിക്കണം.

ക്രിസ്തു ദൈവമാണെന്നും കാലത്തിന്റെ തികവിൽ എല്ലാം പൂർത്തീകരിക്കുന്നവനാണെന്നും (എഫേ.1/10) മനുഷ്യകുലത്തിന്റെയും ചരിത്രത്തിന്റെയും രക്ഷകനാണെന്നുമുള്ള വിശ്വാസം ഈ നവശൃംഖലയിൽ പ്രഘോഷിക്കാൻ ക്രൈസ്തവർ വിളിക്കപ്പെട്ടിരിക്കുന്നു. എപ്രകാരം എമ്മാവൂസിലേക്കുള്ള യാത്രാമധ്യേ ശിഷ്യർക്ക് സഹയാത്രികനായി യേശുനാഥൻ രക്ഷാകരരഹസ്യങ്ങൾ പങ്കുവെച്ചുവോ, ഹൃദയങ്ങളെ ലോലമായി സ്പർശിക്കുന്ന അതേ ശൈലിയിലായിരിക്കണം നമ്മുടെ ആശയവിനിമയവും.

ഡിജിറ്റൽ ലോകത്ത് ക്രിയാത്മകമായ സാന്നിദ്ധ്യം നമ്മയ്ക്കായി ഉപയോഗിക്കാൻ യുവാക്കളെ പ്രത്യേകമായി ക്ഷണിച്ചുകൊണ്ടാണ് പരിശുദ്ധ പിതാവ് തന്റെ സന്ദേശം ഉപസംഹരിക്കുന്നത്.

**ചില നിർദ്ദേശങ്ങൾ**

1. മാർപാപ്പായുടെ ലോകസമ്പർക്കമാധ്യമദിനസന്ദേശം പ്രാദേശികഭാഷകളിലേക്ക് തർജ്ജമ ചെയ്ത് ഇടവകകളിലും വിദ്യാഭ്യാസസ്ഥാപനങ്ങളിലും വിതരണം ചെയ്യുക.
2. പ്രധാന ആശയങ്ങൾ നമ്മുടെ സ്ഥാപനങ്ങളിലെ നോട്ടീസ്ബോർഡിൽ പ്രദർശിപ്പിക്കുക.

3. സന്ദേശത്തിന്റെ പ്രമേയം അടിസ്ഥാനമാക്കി ഉപന്യാസം, പോസ്റ്റർ, കിസ്, പ്രസംഗം, കാമ്പ്ഷൻ മത്സരങ്ങൾ സംഘടിപ്പിക്കുക.
4. ഇടവകകളിലെ, വിദ്യാഭ്യാസസ്ഥാപനങ്ങളിലോ, കത്തോലിക്കാസമൂഹത്തിനോ, വിദ്യാർത്ഥികൾക്കോ, പൊതുജനങ്ങൾക്കോ, മാധ്യമപ്രവർത്തകർക്കോ സിംബോസിയമോ, സെമിനാറോ നടത്തുക.
5. ഇടവകകളിലോ, വിദ്യാഭ്യാസസ്ഥാപനങ്ങളിലോ മാധ്യമവിദ്യാഭ്യാസ സെമിനാർ സംഘടിപ്പിക്കുക.
6. 2011 നവംബർ 13ന് ലോകസമ്പർക്കമാധ്യമദിനം ആചരിക്കുകയും തിരുക്കർമ്മത്തിനിടയ്ക്ക് മാർപാപ്പായുടെ സന്ദേശം ആസ്പദമാക്കി പ്രസംഗിക്കുകയും മാധ്യമപ്രവർത്തകർക്കായി പ്രാർത്ഥിക്കുകയും ചെയ്യുക.
7. നിങ്ങളുടെ പ്രദേശത്തുള്ള സെക്കുലർ മാധ്യമപ്രവർത്തകരുമായി മാർപാപ്പായുടെ സന്ദേശമോ, പ്രധാന ആശയങ്ങളെ കേന്ദ്രീകരിച്ച് ചർച്ച നടത്തുക.
8. സന്ദേശത്തിലെ പ്രധാനപ്രമേയത്തെ ആസ്പദമാക്കി ലേഖനങ്ങളും അഭിപ്രായങ്ങളും എഴുതി പ്രാദേശിക പത്രങ്ങളിലും മാസികകളിലും പ്രസിദ്ധപ്പെടുത്തുക.
9. യുവജനങ്ങൾ, സ്ത്രീകൾ, പാസ്റ്ററൽ കൗൺസിൽ, പാരീഷ് കൗൺസിൽ തുടങ്ങിയ ഗ്രൂപ്പുകൾ നവീനസമ്പർക്ക മാധ്യമങ്ങളെക്കുറിച്ച് ചർച്ച ചെയ്യുകയും സുവിശേഷപ്രഘോഷണത്തിനും മതബോധനത്തിനും ആതുരശുശ്രൂഷാ അജപാലനത്തിനും ദരിദ്രരായവർക്കും പാർശ്വവത്കരിക്കപ്പെട്ടവർക്കും സാമൂഹികവികസനസംരംഭങ്ങൾ നടത്തുന്നതിനുള്ള സാധ്യതകളെക്കുറിച്ച് വിചിന്തനവും നടത്തുക.
10. പൊതു ചടങ്ങുകൾ സംഘടിപ്പിച്ചുകൊണ്ട് നിങ്ങളുടെ നാട്ടിലുള്ള മാധ്യമപ്രതിഭകളെ ആദരിക്കുകയും പ്രസ്സ്, റേഡിയോ, സിനിമ, ടെലിവിഷൻ, നാടോടിക്കലകൾ തുടങ്ങിയവയിലൂടെ അവർ നടത്തുന്ന സുവിശേഷവൽകരണം പ്രോത്സാഹിപ്പിക്കുകയും ചെയ്യുക.
11. ഇടവകകളിലും സ്ഥാപനങ്ങളിലും മാധ്യമശുശ്രൂഷയിലൂടെ വിവരശേഖരണവും പരിപാലനവുംവഴി ഭരണകാര്യങ്ങൾ എങ്ങനെ മെച്ചപ്പെടുത്താം എന്നു പഠിക്കുക.
12. ലോകസമ്പർക്കമാധ്യമദിനത്തിൽ (നവംബർ 13) ഭാരതസഭയിലെ മാധ്യമശുശ്രൂഷയ്ക്കായി ഒരു ഫണ്ടു പിരിവു നടത്തുക.

പി.ഒ.സി., കേരള കത്തോലിക്കാസഭയുടെ ആസ്ഥാനകാര്യാലയം  
 കൊച്ചി - 682 025/01.10.2011/Ref: 1901 /K 35/OL/KCBC/DS